

**UOT 39****TOFIQ BABAYEV****NAXÇIVANDA ZORXANA – İĞİDLİK, BAHADIRLIQ YERİ  
(TARİXİ-ETNOQRAFİK MƏLUMAT)**

*Məqalədə orta əsrlər zamanı Naxçıvanda olan zorxanalardan, xüsusilə Ordubad şəhərindəki zorxanadan bəhs olunur. Qeyd olunur ki, əvvəllər Ordubad şəhərində Qeyşəriyyə kimi fəaliyyət göstərən tikili sonralar zorxanaya çevrilmişdir. Bu zorxana Yaxın Şərqiin tanınmış zorxanalarından olmuş, burada müxtəlif yerlərdən gəlmiş məşhur pəhləvanlar gülşəmişlər. Həmçinin məqalədə bəzi Naxçıvanlı pəhləvanlardan da yiğcam şəkildə bəhs olunmuşdur.*

**Açar sözlər:** Naxçıvan, Ordubad, qeyşəriyyə, zorxana, pəhləvan, güləş.

Azərbaycan xalqının qədim tarixə malik zəngin və rəngarəng xalq yaradıcılığı xəzinəsinin bir qolunu xalq oyun-tamaşaları təşkil edir. Bu xalq oyun-tamaşa mədəniyyəti Azərbaycanda idmanın inkişaf tarixini, bahadırlıq tarixini müəyyənləşdirməkdə böyük əhəmiyyət kəsb edir. Professor Yaşar Qarayev qeyd edir ki, maddi və mənəvi kökləri ən qədim dövrlərdən, ən müxtəlif ictimai-tarixi epoxalardan xəbər verən bu mədəniyyətdə ulu babaların müdrikliyi və şuxluğu, unudulmuş inam təriqətləri, əyləncə və oyunlarda yaşayan adət və ənənə öz əksini tapmışdır [8, s. 5]. Bu oyun-tamaşaların bəzi nümunələri (ağırlıqqaldırma, qılıncoynatma, daştullama, qurşaqtutma, güləş çovkan, qaçış və s.) fiziki əməyi, hünəri, cəsarəti, çevikliyi təcəssüm etdirərək sonrakı bədən tərbiyəsi və idman oyunlarının təməli, bünövrəsi olmuş, bir çox nəsillərin mənəvi sağlamlığına özünün müsbət təsirini göstərmüş, müasir insanların tərbiyəsi üçün də öz qüvvəsini saxlamışdır.

Azərbaycan öz dövlət müstəqilliyini bərpa etdikdən sonra ümummilli lider Heydər Əliyev ölkəyə rəhbərliyinin genişmiqyaslı və çoxşaxəli fəaliyyətində insanların güclü, fiziki və mənəvi sağlamlığının əsas vasitəsi olan bədən tərbiyəsi və idmanın da inkişafına dövlət səviyyəsində daimi qayğı və diqqət göstərilməsini ön plana çəkdi: "Xalqımızın həm fiziki sağlamlığını, həm şüurunun inkişafını, mənəvi sağlamlığını təmin etmək dövlətimizin ali məqsədi, vəzifəsidir. Bu vəzifəni yerinə yetirmək üçün bədən tərbiyəsini geniş yaymalı, ona geniş imkanlar yaratmalı, insanları bədən tərbiyəsinə və idmana kütləvi şəkildə cəlb etməliyik" [7, s. 346].

Azərbaycanın müasir mərhələdə müəyyənləşdirdiyi bədən tərbiyəsi və idmanın inkişaf konsepsiyası bütünlükdə azərbaycançılıq məfkurəsi müstəvisində adamlarımızın, o sıradan uşaq və gənc nəslin daha sağlam və güclü olmasına, iradəsinin möhkəmlənməsinə, görüş dairəsinin genişlənməsinə, milli-mənəvi dəyərlərin qorunmasına istiqamətlənmişdir. Ulu öndər Heydər Əliyev vurgulayırdı: "...Idman, bədən tərbiyəsi xalqın sağlamlığını ilə bağlı olan mühüm sosial sahədir. Azərbaycan bayrağı dünyada, demək olar ki, iki dəfə qaldırılır. Bu, bir Azərbaycanın dövlət başçısı hər hansı ölkəyə gələrkən və bir də idmançılarımız beynəlxalq yarışlarda çempion adını qazanarkən baş verir. Azərbaycan himni səslənir, dövlət bayrağı qaldırılır".

Azərbaycan xalqının gələcəyi və işıqlı sabahı haqqında düşünən ümummilli liderin milli-mənəvi dəyərlərimizə sevgisi, tarixi keçmişimizə hörməti və ehtiramı bu gün möhtərəm prezidentimiz İlham Əliyev cənabları tərəfindən yaşıdırır və inamla, qətiyyətlə davam etdirilir. Prezident bu sahədə fəaliyyətini xüsusi həssaslıqla indi də davam etdirir. 1997-ci ildə Azərbaycan Respublikası Milli Olimpiya Komitəsinin Prezidenti təyin olunan İlham Əliyev cənabları az vaxt içərisində həmin sahədə də yüksək təşkilatçılıq istedadına malik olduğunu

göstərmışdır. O, sağlam gənclik yetişdirmək, bununla da xalqımızın sağlam gələcəyini təmin etmək üçün idmanı ümumxalq hərəkatına çevirmək xətti yeridir. Onun təşəbbüsü ilə təkcə paytaxt Bakıda deyil, eyni zamanda Naxçıvanda və digər regionlarda olimpiya idman-sağlamlıq komplekslərinin tikilib istifadəyə verilməsi, idmanın müxtəlif sahələrinin inkişafı üçün güclü maddi-texniki baza yaradılması xalqın sağlam gələcəyinə yönəlmış müdrik siyasetin parlaq təzahürleridir.

Hazırda Azərbaycanın beynəlxalq yarışlarda idmanın müxtəlif sahələrində ön mövqelərə çıxmazı, Bakının, Naxçıvanın dünya üzrə mühüm beynəlxalq yarışların keçirildiyi mərkəzə çəvrilməsi Azərbaycanın şöhrətini daha da artırır, onun beynəlxalq nüfuzuna müsbət təsir göstərir. Bu, prezident İlham Əliyevin gənclərlə bağlı müdrik və uzaqgörən siyasetinin ən böyük uğurlarından biridir.

Azərbaycan qədim idman ənənələrinə malik ölkədir və onun mənşəyi çox əski çağlara gedib çıxır. Hər bir oyun və meydan tamaşası xalqın min illər boyu yaratdığı və sevə-sevə yaşatdığı ən mükəmməl idman vasitəsidir. Bütün Azərbaycanda olduğu kimi, Naxçıvanda da idman elementləri nümayiş etdirilən müxtəlif xalq oyunlarından istifadə olunur. Bu oyunların müəyyən izləri qayalarda, daşlarda əbədiləşib. Azərbaycanın maddi mədəniyyət nümunələrindən olan Gəmiqaya abidəsi özünün əzəmətli, fantastik görünüşü ilə insanı heyrətə gətirir. Gəmiqaya rəsmləri Naxçıvan Muxtar Respublikasının Ordubad rayonu ərazisində, Kiçik Qafqazın ən yüksək zirvəsi olan Qapıcıq dağının (3904 m) cənub və şərq yamaclarındakı Nəbi yurdunda, Qaranquş yaylağındadır. Tədqiqatlar nəticəsində orada yaşamış əhalinin həyat tərzini, məşğuliyyətini, məişətini və zəngin mədəniyyətə malik olduqlarını izləmək mümkündür. Gəmiqaya təsvirlərinin – piktoqramların (qədim şəkli yazılar) və oradakı yurd yerlərinin azı 5-6 min il yaşı vardır. Aşkar olunan ox-kamanla silahlansmış insan təsvirləri, insanların kəmədatma anında rəsmləri, döyük səhnələri, mərasimlərlə əlaqədar rəqs səhnələri və s. diqqəti cəlb edir [9, s. 67]. Bütün bunlar burada məskunlaşan tayfaların qədim dövrlərdə də öz aralarında atıcılıq, oxatma, kəmənd tullama, gücsinama yarışlarının keçirdiyini ehtimal etməyə imkan verir.

Gəmiqaya təsvirlərində və Naxçıvandan tapılmış boyalı qablar üzərində müəyyən mərasimlərlə icra olunan rəqs səhnələri Eneolit və Tunc dövrlərində Azərbaycanda ilk musiqi-rəqs-oyun mədəniyyətinin təşəkkül tapdığını göstərir. Akademik Teymur Bünyadov oyun-tamaşaların yaranma və inkişafının ilkin mərhələsinin rəqslə bağlı olub, dövrümüzədək gəlib çatdığını qeyd edərək yazar ki, Qaya rəsmləri zəngin incəsənətimizlə yanaşı, musiqi, rəqs, oyun mədəniyyətimizin inkişaf tarixini öyrənmək üçün də böyük əhəmiyyətə malikdir [4, s. 42]. Naxçıvan həm də mənşə etibarı ilə ən qədim kütləvi xalq rəqsi “Şərur yallısı”nın vətənidir.

Yeri gəlmışkən qeyd edək ki, Xaraba-Gilanda (Ordubad bölgəsi), Plovdağ ərazisində arxeoloq Bəhlul İbrahimli tərəfindən aparılmış arxeoloji qazıntılar zamanı qəbirlərin birində qadın skeleti aşkar olunmuşdur. Burada hündürboylu, cüssəli, müxtəlif muncuqlardan, 8 tunc tel sancaqlarından, tunc sırgalardan ibarət mükəmməl baş bəzəyi olan qadın dəfn edilmişdir. Qadının qollarında və ayaqlarında da müxtəlif muncuqlardan bəzəklər olmuşdur. Qadının sol çıynindən içərisində 14 ox olan dəridən düzəldilmiş sadaq (ox qabı) asılmışdır. Bu onun döyüşü və ya şahzadə xanım olmasına sübut edir. Arxeoloji abidə qadın döyüşülərin Naxçıvan ərazisində Tunc dövründə (5 min ildən artıq) mövcud olduğunu göstərir.

Qədim zamanlarda qüdrətli Oğuz elinin ərən igidləri arasında pəhləvanlıqla bağlı oyun-tamaşalar xüsusi yer tuturdu. Onların at çapmaqda, qılinc oynatmaqda, kəmənd atmaqda, kaman çəkməkdə, ox atmaqda, əmud endirməkdə, qalxan qaldırmaqda, savaş meydanında

yağıya aman verməməkdə tayı-bərabəri olmayıb. Tarixi yaddaşlardan aydın olur ki, ağıl, kamal və zəka sahibi olmadığı, at çapmağı, qılınc-qalxan oynatmayı öyrəndikləri kimi, türk igidlərinin döyüş və güləş fəndlərinə mükəmməl iyiyələnməsi də vacib şərtlərdəndi. Onlar meydana təkbətək güləşmək (qurşaqqtutmaq) kimi şücaət və bahadırlıq sənətindən də məhərətlə istifadə edirdilər. Bu idman sənəti orta əsrlərdə Şərqdə, Orta Asiyada və bir sıra başqa ölkələrdə çox geniş yayılmışdı. Sözügedən idman növü Azərbaycanda da ən çox sevilən igidlik, mərdlik hesab edilirdi. Ötən çağlarda müharibə aparan iki ordunun pəhləvanları üzüzə gələrdi və onlardan birinin yerə yixilması digər qoşun üçün qələbə əlaməti idi. Bu da məsələni, yəni savaşın taleyini həll edərdi. Azərbaycan türklərinin cəsarət və qəhrəmanlığı bütün Şərqdə məşhur olub. Onların Atabəylərinə əbəs yerə “Cahan pəhləvan” ləqəbi verilmişdir.

Müdrikliyi, fərasəti, igidliyi və cəsurluğu ilə dillərdə əzbər olan qadın-analarımız nər dizli kişilər kimi qərinələr boyudur ki, el-ulus qeyrəti çəkməkdə, barışmaz hücumlara sinə gərməkdə, amansız dəhşətlərə qarşı mübarizə aparmaqda, eyni zamanda qadınlıq şərəfini, ər namusunu qorumaqda təkrarsız bir örnek misalında xatırlanırlar. Sonralar da qadınlının cəmiyyətdəki mövqeyinə diqqət versək, onlar da kişilərlə bərabər döyüşlərdə, eyni zamanda idman oyunları üzrə yarış meydanlarında iştirak edib, at çapıb, qılınc oynadıb, yumru daş, toppuz atıb-tutmaqla, hünər, əl çevikliyi nümayiş etdiriblər.

Zorxana sözündəki “zor” – güc, xana isə “yer, məkan” mənasını ifadə etməklə, qoluna, təpərinə güvənən, arxalanan ərlərin, ərənlərin, döyüşdə sinə-sinəyə, baş-başa gəlmək bacarığına malik olanların hünər, güc, qüvvət, cəldlik, çeviklik və bahadırlıq-pəhləvanlıq yeri idi. Tədqiqatçılara görə, zorxana oyunları elat həyat tərzi keçirən qədim türk ənənələrini özündə əks etdirən idman oyunlarıdır.

Bu xalq oyun-tamaşaları içərisində geniş yayılanı və mənşə etibarı ilə ilkin olanlardan biri zorxana-igidlik, pəhləvanlıq oyunlarıdır. Zorxana xalq oyunları da milli oyunların bir növü sayılır və mənəvi mədəniyyətimizin tərkib hissəsidir.

İlk əvvəl zorxanalar ibtidai şəkildə düzəldilirdi. İbtidai zorxanalar kənd yerlərində açıq sahədə, hamar çəmənlikdə göy otun üstündə, şəhər mühitində isə küçənin (həyətin, meydanın) tam ortasında, evlərarası məhəllələrdə və digər münasib sayılan yerlərdə təşkil olunurdu. Sonralar zorxana meydanlarının düzəldilməsinə, zorxana binalarının inşasına başlanmış və adamların əsas əyləncə, istirahət yeri olmuşdur. Zorxana insanların sağlamlığını, fiziki bacarığını, iradəsini möhkəmləndirən idman oyunlarının mərkəzi-sarayı və məşq zalı funksiyasını yerinə yetirirdi. Eyni zamanda igidlik, yenilməzlik kimi keyfiyyətlərin aşilanmasında zorxana oyun-hərəkətlərinə böyük əhəmiyyət verilmiş, hərbi biliklərin təlimində, döyüş üsullarına hazırlıqda bir növ məşq hesab edilmişdir.

Zorxana oyunları dünyanın əksər xalqları arasında, o sıradan böyük türk coğrafiyasında (eyni zamanda Azərbaycanda) geniş yayılmış, “bahadırlıq psixologiyası ilə yaşayan türklərin etnik-mənəvi sistemi daxilində yaşam biçiminin ayrılmaz tərkib hissəsi kimi çıxış etmişdir” [5, s. 305]. İran müəlliflərinin əsərlərinə əsaslanan tarixçi-ethnoqraf Məmməd Dadaşzadə zorxanalardan bəhs edərkən, onun XVI yüzulin əvvəllərində ölkənin sərhədlərinin qorunmasında, şər qüvvələrin hücumunun, ixtiashaşların qarşısının alınmasında, yurdsevərlik, igidlik kimi keyfiyyətlərin aşilanmasında, pəhləvanların hazırlanmasında, mənəvi idman oyunlarının tərəqqisində böyük rol oynadığını, həmçinin Səfəvi hökmdarı tərəfindən zorxanaların yaranmasına böyük önəm verildiyini bildirir: “Orta əsr sənədlərində aydın olur ki, zorxanalar, əsasən XIV-XVI əsrlərdə daha çox yayılmışdı. Bu dövrdə Azərbaycan monqol qəsbkarlarından

yaxa qurtarış yenidən dirçəlməyə başlamışdı. Belə bir şəraitdə yeni nəslin güclü, qüvvətli olmasına böyük ehtiyac yaranmışdı. Bu nöqteyi-nəzərdən də gənclərin yeni tələblərə uyğun tərbiyə edilməsində zorxanaların böyük rolu olmuşdur. XVI əsrin əvvəllərində Səfəvilərin hakimiyyət başına gəlməsi ilə zorxanalara geniş meydan açıldı” [5, s. 50].

Orta əsrlərdən idman oyunları və yarışlarının keçirildiyi məşhur zorxanalardan biri də Naxçıvan ərazisinin Ordubad şəhərində idi. Bu zorxana şəhərin mərkəzində XVII yüzildə inşa edilmiş Qeysəriyyə binasında yerləşirdi. Çox zəngin və bənzərsiz memarlıq abidəsi olan Qeysəriyyə binasının ümumi sahəsi 540 kvadratmetrdir. Abidə  $10 \times 10$  m olan mərkəzi sek-kizbucaqlı zaldan və onun üzərini qapayan dairəvi günbəzdən, günbəzi künclərdə saxlayan mürəkkəb quruluşlu dörd ədəd dayaqdan və dayaqlarla kənar divar taxçaları arasında yerləşən keçidlərdən (eni 3,4 m) ibarətdir. Keçidlərin tavanı 16 ədəd kiçik günbəzlərlə qapanıb. Verilən məlumatə görə, sonralar bu yerlər zorxana iştirakçılarının geyim və istirahət otaqları olmuşdur.

Qeysəriyyə sözünün mənası şahlara məxsus, daş-qası, ləl-cəvahirat satılması məqsədilə tikilmiş örtülü Şərq bazarı deməkdir. Tarixi qaynaqların verdiyi məlumatata görə, Səmərqənd, İsfahan, Ərdəbil, Təbriz, Ordubad və s. şəhərlərdə qeysəriyyələr olmuşdur. XIX yüzildə Ordubadda bu abidədən “Zorxana” kimi istifadə edilmişdir. Türkiyədə, İranda, Qafqazda, Dağıstanda və başqa yerlərdə elə bir məşhur pəhləvan yox idi ki, Ordubad zorxanasında öz gücünü, məharətini göstərməsin. Kim qalib gəlirdisə hücrələrdə əyləşən xandan mükafat kimi bir kisə qızıl alarmış [10, s. 267-268].

Zorxana binasının böyük zalının səqfi taqlarla örtülüdü. Zalın ortasındaki dövrəsi tamaşaçıların oturduqları səki ilə əhatələnmiş, dərinliyi 1m, ölçüsü  $10 \times 10$  metr olan oyun meydanı süfrə adlanırdı. Oyundan asılı olaraq, süfrədə eyni vaxtda 15-20 oyunçu iştirak edirdi. Zorxana 200-300 tamaşaçı tuturdu. Zorxana oyunlarını süfrəyə yaxın hündür yerdə oturan miyandar – təlimçi-məşqçi idarə edirdi [11, s. 367].

Zorxanadakı oyunlar kompleks oyun silsiləsindən (sinə tamaşası və ya quluncsındırma, mil oyunu, ayaqdöymə, kəbbadə, yaxud kəmalə, səngi daşqaldırma, çərxi və ya təndövrə, güləş, yaxud qurşaqqtutma) ibarət idi. Bu da irəlidəki oyun və sinağa, xüsusi güləş yarışına bir növ hazırlıq olub, pəhləvanlar yetişdirilməsi işinə xidmət etmişdir. Burada oyunçuların zorxanaya xas olan sadə oyun alətləri (mil, toppuz, taxtadaş, kürz, yekba, kəbbadə və s.) vardi və onlar bu alətlərdən məharətlə istifadə edirdilər. Zorxana oyunları, adətən “Qaytağı”, “Koroğlu”, “Mirzəyi” musiqisinin sədaları altında keçirilərdi.

Zorxana oyunları kütləvi şəkildə icra olunurdu. Bu oyun zamanı hərə əlinə bir mil alıb dumbul səsi altında başının üstündə oynadı, bacardığı qədər yuxarıya qaldırar və yaxud mümkün qədər uzağa tullayardılar. Zorxana iştirakçıları toppuzla, daşla, zəncirlə də oyun göstərərdilər. Pəhləvanlar hər əlində bir toppuzu qaldırar və onları ahəngdar tərzdə başları üzərində fırladılar, sinələri önündə hərlədər, ciyinlərinə, böyürlərinə vurur, ya da toqquşduradılar. Yaşlı sakınlərin söylədiyinə görə, zorxana tamaşalarında xüsusi gözətçilər vardi. Tamaşa zamanı əynində dəri don, başında küləh, əlində də keçi dərisindən hazırlanmış tulug bir nəfər (ona *tulumçu* deyirdilər) nizam-intizamı güdərdi. O, tulugu su, yaxud hava ilə doldurub onunla tamaşaçıları meydanın müəyyən həddində saxlayardı, həmçinin, kənar adamları öz yerlərinə qaytarardı. Tulumçu-meydan keşikçisi, eyni zamanda oyunçunu da qoruyardı.

Ötən zamanlarda Naxçıvanda zorxana küstisi yarışlarında bir qayda olaraq, pəhləvanları güləşə dəvətətmə mərasimi keçirilərdi. Belə ki, pəhləvan güləşindən əvvəl *mürşüd* (zorxana oyununa rəhbərlik edən sənətkar) küsti sənəti vəsfinə “Güliküsti” (*küstinin tərifi* deməkdir) adlı ənənəvi zorxana nəgməsi oxuyardı. Meydanı dövrəyə almış adamlar da pəhləvanların

güləşini qızışdırardılar. Bu ənənə əsrdən-əsrə, nəsildən-nəslə yaşamış, xalq arasında bu ənənəyə ayrıca yer verilmişdir.

Ordubadda bir çox yaşlı adamlarla apardığımız söhbətlər əsnasında Ordubadın igid pəhləvanları barədə müəyyən məlumat əldə edə bildik. Məlum oldu ki, bir vaxtlar Ordubad zorxanasında igidlikdə, cəsarətdə, ad çıxarmış pəhləvanlar olub. Bu pəhləvanların şücaəti əldən-elə yayıldığca yaxın-uzaq elin igid pəhləvanları buraya gücsinama yarışına gələrdilər. Ordubadlılar da öz hünərlü pəhləvanları ilə fərəhənləşmiş, sevinmiş, qürur hissi keçirmişlər. Məlumatçılarımızın dilindən eşitdiyimiz sözdür: “Ordubadda elə bir pəhləvan olub ki, məşədən hər atın çəkə bilmədiyi sürütmə gətirərdi. Öynədə bir sini plov, otuz yumurta yeyər, bir sərnic atlama içərdi”.

Ordubadda sağlam bədənli, güclü-qüvvətli, istənilən pəhləvanlarla güləşən həvəskarlarla yanaşı, peşəkar pəhləvanlar da olub. Onlar öz qoçaqlığı, igidlikləri ilə əldə-obada məşhur olmuş, böyük iz qoyub getmişlər. Rayonda bu baxımdan seçilən ən iri kəndlərdən biri Biləv kəndidir. Yaziçi-jurnalist Həmid Aslanının “Biləv” adlı kitabına əsasən, bir neçə pəhləvanın adını çəkmək istərdik. Biləvdə Qeybəli (Qaybalı) adlı bir kişi varmış. Qoçaqlığı, şücaəti ilə əldə-obada məşhur pəhləvan kimi tanınır. Deyirlər ki, onun qorxusundan quş quşluğu ilə Biləvdəki möhtəşəm Babək qalası ətrafında uça bilməzdi.

XIX yüzilin I yarısında yaşamış Müslüm pəhləvan adlı kənd sakini haqqında çoxlu rəvayət yayılıb. O, məşhur zorxana pəhləvanı idi. Onun kürəyini yerə qoyan olmayıb. Deyirlər, aşıqlıq sümüyüünü əli ilə sindirirdi. Bir gün görür ki, Disər kəndi yaxınlığında bir neçə nəfər dəyirmanın novunu qaldıra bilmir. Müslüm yaxınlaşış onlardan birinin çuxasını alıb qoyur çiyninə, sonra ciyinini novun altına verib onu qaldırır. Belə söyləyirlər ki, nə zamansa Biləv kəndinə adlı-sanlı bir zorxana pəhləvanı gəlir. Çılpaq bədənini yağlayıb şisirdir. Bu ondan ötəri imiş ki, onun bədənidən yapışmaq olmasın. Pəhləvan kənd içinde rəcəz deyir. Özünə rəqib istəyir. Biləvli pəhləvanların 7 nəfəri Allahqulu usağı tayfasından çıxmışdır. Bunlar Hacı və Məmmədkərim, Bəyalı, Hacı, Qulu və Babaxanın oğlu Babadır. Boylu-buxunlu, iri cüssəli, yekə bədənli Məmmədkərim yaxşı zorxana güləşəni idi, XIX əsrin axılarında – XX əsrin əvvəllərində indiki Ordubad rayonu ərazisində və Əlincəçay hövzəsində onun qarşısına çıxan tapılmazdı. O, irəli gəlib əllərini torpaqlayıb pəhləvanın döşündən tutur və elə sıxır ki, pəhləvanın döşündən qan fışqırır [1, s. 390-393].

Ordubad sakini Vahabov Rza Əkbər oğlu (1934) ötən günləri yada salib deyir ki, mənim əmim şair Davud Ordubadının söylədiyinə görə, günlərin bir günündə Ordubad elinə Həmədandan, Təbrizdən, Sərabdan gövdəli, qollu-qamətli peşəkar zorxana pəhləvanlar gəlmişdi. Ordubadlı pəhləvanla Təbrizli pəhləvan meydan tuturlar. Təbrizli pəhləvanın dəstəsi bir yanda, Ordubadlı pəhləvanın dəstəsi isə bir yanda dayanıb gözləyirlər. Cənginin, təbillərinin gurultusu yarışın başlandığını xəbər verir. Güləşə başlamazdan önce hər iki pəhləvan əyilib yeri öpür, əllərini yuxarı qaldırıb “Allahu-əkbər” deyib meydana şığıyırlar, müxtəlif hərəkətlər meydançada dövrə vururlar, meydançanı hərləndikdən sonra, hər iki pəhləvan meydanın ortasında bir müddət qarşı-qarşıya durub lal-dinməz bir-birinə baxıb, təbəssümlə gülümsəyirlər. Sonra hər iki pəhləvan tutarırlar, o ki var güləşirlər. Hər biri milli güləş fəndlərini işlətməklə qüvvəsini, gücünü nümayiş etdirir. Yarışın ən qızğın yerində Ordubadlı pəhləvan öz məşhur fəndini işlədir, ayağını içəridən salıb rəqibin ayağına qarmaq kimi ilişdirir. Qonaqların arasına çaxnaşma düşür. Təbrizli pəhləvan bu fəndin arasından çıxmaga çalışır. Qüvvəsi tükenir, qollarından elə bil bir pud daş asılıb. Ayaqları öz-özünə qatlanır. Arxası üstə yerə dəyir. Beləcə bu fəndlə Ordubadlı pəhləvanın böyük üstünlüyü hiss olunmağa başlayır və bu fənd yarış

meydanında həllədici qələbəyə çevrilir. Hər yerdən “Pəhləvana alqış, qəhrəmana alqış”, “Var olsun pəhləvanımız, əhsən!” nidaları ucalır. Təəssüf ki, bu savaşın təfsilatı yazılı mənbələrdə bizə rast gəlməyib. Həmin oyunu əks etdirən məlumat yaddaşlarda – ağızdan-ağıza keçə-keçə yaşayıb bu günümüzə çatmışdır.

Onu da qeyd edək ki, zorxana oyunları içərisində ən çox yayılanı güləş (qurşaqtutma) oyunu idi. Güləş Naxçıvanda çox qədimdən ən maraqlı və geniş yayılmış idman yarışlarının dandır. Güləşin təşkili ilə əlaqədar müəyyən hazırlıq işləri görülərdi. Adət üzrə güləşin idarə etmək üçün münsiflik etməyə bir nəfər ağsaqqal, yaxud nüfuzlu şəxs ayrırlırdı. Bundan məqsəd el şənliyini dava-dalaş gəzən adamdan qorumaq idi.

Naxçıvan ərazisinin Culfa şəhərində keçən əsrin əvvəllərində keçirilmiş bir güləş yarışması haqqında da maraqlı əhvalat danışırlar. Güləş yarışması möhrə hasarlı, köhnə məhəllələrin birində keçirilirdi. Yarışda Naxçıvanın və Həmədanın məşhur zorxana pəhləvanları iştirak edirdilər. Hər pəhləvan da başının dəstəsi ilə gəlmişdi. Yarışdan əvvəl hər iki pəhləvan genişlikdə yaraqlarını açıb gölüyüə atdılar, bir-birinə göz qoya-qoya meydani dolandılar.

Yarış zamanı naxçıvanlı pəhləvan bir neçə dəfə cəhd etsə də, nə qədər çalışsa da bir şey edə bilmir. Həmədanlı pəhləvan enli kürəkli, qolu qüvvətli, ağır oymaqlı bir pəhləvan idi. O, çox ustalıqlar göstərib, yerli pəhləvanı bir neçə dəfə yuxır. Naxçıvanlı pəhləvanın dostları “düz olmadı” deyib cığallıq edirlər. Həmədanlı pəhləvan görür ki, o, qələbəsini sübut edə bilməyəcək, əsəbləşir və dizini yerə qoyub yerli pəhləvanın qurşağından tutub dartır, çəkib yerdən götürür və möhrə hasardan o tərəfə yumalayır. Bununla da yarış bitir. Qəzəbdən yerli pəhləvanın gözləri alışib yanındı, əlləri titrəyirdi. Yurdun ağsaqqalı irəli gəlib hər iki cavanı qucaqladı, əllərini ciyinlərinə qoyub, barışın – dedi. Yarışda həmişə bir güləşçi qalib olur, o biri məglub. Pəhləvanlar da ciyinlərini bir-birinin ciyininə vurub sağollaşır, halallaşın meydandan çıxırlar. Belə bir mənəvi qüdrət pəhləvanların böyükliyündən irəli gəlir.

Belə söyləyirlər ki, yarışdan sonra dostları ona ürək-dirək verib deyirlər: “fikir eləmə, o səni ömür boyu yixa bilməz, düz olmadı”. Pəhləvan cavabında deyir: “Kişi olun da, nə təhər düz olmadı əəə... Yixmağı düz olmadı, bəs divardan o tərəfə atmağına nə deyirsiniz”.

Naxçıvanın bəzi kəndlərində son illərə qədər qalmaqdə olan belə bir adət vardi. Hər yarışın sonunda qalib gələn pəhləvanın şərəfinə erkək qurban kəsilir, böyük qonaqlıq verildər. Etnoqrafik materiallar göstərir ki, bu adət demək olar ki, Azərbaycanın digər bölgələrində də mövcud olmuşdur. Həm də bu adət təkcə məzmunca deyil, həm də formaca oxşar idi. Bu qəbilli adət Təbrizdə, Ərdəbildə, Həmədanda, eyni zamanda Qafqaz xalqları arasında da geniş yayılmışdı.

Özünün zənginliyi və rəngarəngliyi ilə diqqəti cəlb edən çox qədim tarixli toy-düyün mərasimləri ilə bağlı zorxanalar da düzəldilmişdir. Toy zorxanası adlandırılan belə meydانlarda məişət səciyyəli zorxana oyunlarına, xüsusilə pəhləvanların güləşməsinə xüsusi yer verilib. Qoluna, gücünə güvənən cavanlar meydançalarda qara zurnanın və nağaranın müşəyi ilə güləşir, qurşaq tutur, sınaq yarışları keçirirlər. Rus hərb tarixçisi M.T.Dubrovin azərbaycanlıların toylarında pəhləvanların güləşmələrindən söhbət açarkən hələ XIX yüzilin 60-ci illərində yazırkı ki, onlar özləri dəvət olunmadan belə ətraf məhəllə və kəndlərdən toy güləşməyə gələrdilər.

Toy mərasimində sınaq oyun yarışlarının olması əski folklor nümunələrində bəllidir. Bir çox nağıl və dastanlarda ayrıca motiv kimi işlənmiş sınaqəkmə Kitabi-Dədə Qorqud boylarında sadəcə olaraq toyə hazırlıq mərasiminin tərkib hissəsi idi. Adət üzrə Naxçıvanda ənənəvi toy mərasimlərinin əksəriyyəti pəhləvanların güləşməsi ilə bitərdi. Pəhləvan xonçasını

qazanmaqdandan ötrü güləş yarışı təşkil olunardı. Bununla əlaqədar tarixçi-ethnoqraf, prof. Q.Cavadov yazar ki, toyu idarə edən şəxs pəhləvan xonçasını mağarın ortasına qoyub, camaata elan edərdi ki, xonça qalib pəhləvana çatacaqdır. Zurnaçılardan məhz bu mərasim üçün nəzərdə tutulan “pəhləvani” musiqi nömrəsini ifa etməyə başlardılar. Bu vaxt həmin mərasimə əvvəldən özünü hazırlamış cavanlardan iki nəfəri meydana çıxardı. Güləş adət-ənənəyə uyğun, ədəb-ərkan daxilində keçirilər və sözün əsil mənasında yarış xarakteri daşıyordu. Xüsusilə ağsaqqallar çalışardılar ki, toy mərasimində keçirilən güləş cavanların sınaq, yarış meydanına çevrilisin. Adətə görə, burada heç bir narazılığa, tərəfkeşliyə yol verilməzdi. Pəhləvanlardan kim qalib gələrdisə, hamının alqışları ilə pəhləvan xonçası ona təqdim edilərdi.

Naxçıvanda toy mərasimlərində güləşlə bağlı el-oba arasında “Qabaq kəsdi” adəti olmuşdur. Adət belə idi ki, toyla bağlı gəlin aparan alayın qarşısına kəndir-sicim çəkir, yaxud yoluñ ortasına daş qalayıb üstünə duz-çörək qoyur (el adətinə görə duz çörəyin üstündən heç vəchlə keçib getmək olmaz), qoluna, gücünə güvənən bir cavan irəli çıxıb oğlan evindən bir nəfəri güləşə çağırardı. Burada ya oğlan evi adamlarından birisi cavan pəhləvanla güləşə çıxmali, yaxud da nəmər verməli idi ki, toy karvanı yoluñ davam etdirsin. Odur ki, adət naminə toy sahibi cavanlara xonça, quzu, yaxud bir qədər pul-nəmər verib onu razı salır. Əvəzində onlar “Allah mübarək eləsin, Allah xeyrə calasın”, sözlərilə geriyə çəkilib yolu açırlar. Bu ənənə bəzi kəndlərimizdə indi də qalmaqdadır. Bu əski mənşəli el adəti ilk baxışda sadəcə əyləncə görünən də, yoluñ bağlı olması uğursuzluq əlaməti, bədxah qüvvələrin müdaxiləsi, bəd gözdən qorunması və gəlin qızın “çilləyə düşməsi” kimi başa düşüldür.

Naxçıvan folklorunda pəhləvanlıqla əlaqədar xalq təxəyyülünün məhsulu olan bir sıra əfsanə və rəvayət var. Bu folklor örnəklərində qız-gəlinlərimiz cəngavər kimi təsvir olunur. Bu xüsusda bir əfsanə yada düşür: Yerli söyləyicinin verdiyi məlumatə görə, Ordubadda məş-hur bir pəhləvan vardi. Sərabdan olan bir pəhləvan onun haqqında eşidərək onunla güləşmək istəyir. Ordubada gəlib, nəhayət ki, onun evini tapır. Ordubadlı pəhləvanın bir bacısı varmış. Qapının səsinə çıxıb, əhvalatı bildikdə deyir: “Burada bir daş var, onu gördüğün bu sütunun üstünə qoya bilsən, qardaşımıla güləşə bilərsən”. Pəhləvan nə qədər əlləşirsə, heç nə çıxmır. Onda qız deyir: “İndi ki, sən bir daşı sütunun üstünə qoya bilmirsən, mənim qardaşımı necə güləşə bilərsən?”. Qız daşı bir lələk kimi qaldıraraq sütunun başına qoyur. O vaxtdan bu daşa “Qız daşı” deyirlər.

Araşdırımlar nəticəsində məlum olmuşdur ki, belə bir əfsanə qədim Şərq, o sıradan türk xalqları arasında çox geniş yayılmışdır. Anadoluda, istərsə də Naxçıvanda geniş yayılmış “Qız daşı”, “Gəlin qaya”, “Gəlin daş” adlı əfsanələrin eyni variantının izlənməsi genetik qohumluğun nəticəsidir. Bu abidə, eyni zamanda, türk xalqlarının inanc sistemində geniş yayılmış daşadönmə inancını da əks etdirir. “Türk ölü, daşa dönər, ancaq yenilməz” deyimi təsadüfi yaranmamışdır.

Güləş ilə bağlı daha bir rəvayət – Şahbuz rayonundan toplanmış “Pəhləvan Salman” adlı rəvayət müraciət edək. Rəvayətdə deyilir ki, keçmiş zamanlarda Şahbuzun bir dağ kəndində kasib güzəran keçirən, külfətini güc-bəla ilə dolandıran Salman adlı bir kişi yaşayırıldı. O, dolanışq üçün hara əl atırdısa boşça çıxırdı. Arvadının gileyi, uşaqlarının ac-yalavaclığı Salman kişini haldan-hala, rəngdən-rəngə salır. O, obaşdan durub aran kəndində yaşayan qohumugilə gedir.

Bu kənddə onu məmə yeyəndən pəpə deyənə kimi hamı tanıydırdı. Salman kişi kəndə çatanda görür ki, böyüklü-kiçikli bütün kənd əhli meydana toplaşıb, ortada isə bir nəfər pəhləvan paltarında zorxana gedir. Amma onun qorxusundan ürək edib meydana çıxan yoxdur,

ona görə də yerli sakinlərdən biri elan edir ki, kim meydana girsə ənam alacaq. Bu səhnəni görən Salman kişi: – belə ac-yalavac ölməkdənsə bir pəhləvanın əlində ölmək daha şərəflidir, – deyib meydana atılır. O, zurnaçılara lap ucadan bir güləşəngi hava çalın, – deyə müraciət edir. Bunu görən qohum-əqrəbəsi onu bu fikrindən vaz keçməyə səsləsə də, Salman kişi – öldü var, döndü yoxdu, – deyib durur.

Zurnaçılardan ucadan güləşəngi havası çalır. Salman meydanın ortasında var-gəl edərək qollarını çırmalaya-çırmalaya rəqibi qorxutmaq, onu təslim etmək məqsədilə hədə-qorxulu deyimlə ucadan qışqırır: – Analar, bacılar, uzaq-yaxından gələn müsafirlər, bu gün başlar yarılib, qanlar su yerinə axacaq. Bax indi, elə bu saat hər şeyin şahidi olacaqsınız. Tamaşaçılar Salmanın səsinə səs verərək deyirlər: Salman, daşı ətəyindən tök, pəhləvan yazıqıldı, o qorxusundan sarısını udacaq, rəhmin gölsin. Salman isə dediyindən dönmür və bədənini əsdirə-əsdirə hədə-qorxusunu daha gur səslə qulaqlara yeridir. O, meydanda fırlanıb pəhləvanı tələb edir. Bu psixoloji təfsilatla gəlmə pəhləvan qorxuya düşür, onunla güləşməyə ürək eləməyiib meydandan qaçıır. Camaat Salmandan bu nə oyun idi çıxartdır, – deyə soruşurlar. Salman deyir: – Θ, siz hardan biləydim ki, mən nə çəkirəm, qorxudan bədənim əsir, yalandan hay-həşir salıram. Eşitdim ki, meydana girən ənam alacaq, ona görə də kəfəni boğazına dolayıb ortaya çıxdım. Kənd ağsaqqalı Salmanın dərdini bildikdən sonra camaata müraciət edərək dedi: – Gördünüz ki, pəhləvanımız gəlmə pəhləvanı pis günə qoydu, danışmağa dilimiz tutmadı. Bizi bu rüsvayçılıqdan Salman qurtardı. Kənd camaatı düyüdən, əriştədən, undan, dəndən toplayıb Salmanı uşaqlarının yanına yola saldılar. Bu hadisədən sonra hamı Salman kişiyə “Pəhləvan Salman”, deyə müraciət etdilər [3, s. 191-193].

Hansı əsrlərin yadigarı olmasından asılı olmayıaraq, bu el rəvayətlərinin mətnlərində diqqəti cəlb edən əsas məsələ pəhləvan obrazlarının yenilməz qüvvə mücəssəməsi kimi əbədi heykəlləşdirilməsidir. Azərbaycanda, o sıradan Naxçıvanda çoxsahəli idman sənətimizin yaranma tarixinin öyrənilməsində, insanların güclü, fiziki və mənəvi sağlamlığında qədim keçmişə malik zəngin və rəngarəng xalq oyun-tamaşa və zorxana oyunları mədəniyyəti böyük əhəmiyyət kəsb etmişdir. Bu gün Azərbaycan xalqının ilhamıyla, qüdrətiylə yaranmış çox zəngin, dəyərli idman xəzinəsi vardır. Bu, bütövlükdə müstəqil Azərbaycanın bütün sahələrdə gedən dinamik, uğurlu inkişafının, ölkədə hökm sürən ictimai-siyasi sabitliyin, dövlətin ümumi gücünün məntiqi nəticəsidir.

Azərbaycan idmançıları müasir mərhələdə idman sənəti sahəsində öz şücaəti, qoçaqlığı, qələbələriylə şöhrət qazanır, tarixə düşür, xalqımızın başını uca edir. Bu ığidlik, yenilməzlik müzəffər bir rəmzə dönür. Bunların hər birinin istər Avropa və Dünya çempionatlarında, istərsə də Olimpiya oyunlarında əldə etdikləri nailiyyətlərə nəzər saldıqda fəxr edirik, ulu öndər Heydər Əliyevin “Idman müstəqil Azərbaycanın gələcəyidir” – sözlərini bir daha xatırlayıb fərəhlənir, sevinir, böyük qürur hissi keçiririk.

## ƏDƏBİYYAT

1. Aslanlı H. Biləv (təbiəti, toponimikası, tarixi, etnoqrafiyası). Bakı, 2008.
2. Babayev T. Oyun və əyləncələr. Azərbaycan etnoqrafiyası: 3 cild, c. III, Bakı, 1995.
3. Bağırov A., Bağırova K., Məmmədov B. Pəhləvan Salman / Naxçıvanın hikmət xəzinəsindən. Bakı, 2005.
4. Bünyadov T. Əsrlərdən gələn səsler. Bakı, 1975.
5. Dadaşzadə M. Azərbaycan xalq bayramları, oyun və əyləncələri. Bakı, 1995.

6. El sözü – yurd yaddası (toplayıb tərtib edəni və çapa hazırlayanı filologiya üzrə fəlsəfə doktoru Məhsəti İsmayıł), Bakı: Elm, 2010.
7. Əliyev Heydər. Müstəqilliyimiz əbədidir. 8-ci kitab. Bakı, 1998.
8. Qarayev Y. “El-oba oyunu, xalq tamaşası” kitabına ön söz. Bakı, 1984.
9. Museyibli N. Gəmiqaya. Bakı, 2004.
10. Naxçıvan abidələri ensiklopediyası. Naxçıvan, 2008.
11. Naxçıvan ensiklopediyası. II c., Naxçıvan, 2005.
12. Nəbiyev A. Meydan tamaşaları. Azərbaycan ədəbiyyatı tarixi. 6 cilddə, c. I, Bakı, 2004.

*AMEA Arxeologiya və Etnoqrafiya İnstitutu*

**Tofiq Babayev**

**WRESTLING HOUSE IN NAKHCHIVAN – A PLACE OF BRAVERY AND  
HEROISM (historical-ethnographic information)**

The paper talks about the medieval Nakhchivan “Zorxana” – wrestling house, especially the wrestling house in the Ordubad city. It is noted that the building, formerly known as “Qeyseriyye” in the Ordubad city but was later transformed into wrestling house. It was one of the well-known the wrestling house in Middle East where famous wrestlers from different parts of the country were fighting. The paper also summarizes some Nakhchivan’s wrestlers.

**Keywords:** Nakhchivan, Ordubad, Qeyseriyye, wrestling house, wrestler, wrestling.

**Тофик Бабаев**

**ЗОРХАНА В НАХЧЫВАНЕ – МЕСТО ГЕРОИЗМА И БОГАТЫРСТВА  
(историко-этнографическая информация)**

В статье говорится о зорханах, которые существовали в Нахчыване в средние века, особенно о зорхане в городе Ордубад. Отмечается, что строение, ранее служившее в городе Ордебад как Гейсарие, впоследствии преобразовалось в зорхану. Эта зорхана была одной из знаменитых зорхан Ближнего Востока. Здесь боролись пехлеваны, приехавшие с разных мест. Также в статье коротко рассказывается о некоторых нахчыванских пехлеванах.

**Ключевые слова:** Нахчыван, Ордубад, гейсарие, зорхана, пехлеван, борьба.

*(AMEA-nın müxbir üzvü Fəxrəddin Səfərli tərəfindən təqdim edilmişdir)*

**Daxilolma tarixi:**

**İllkin variant 25.10.2019**

**Son variant 31.01.2020**